

Sadea Kallacho Bavisvo Aitar (30/08/2026)
KUTTUMBIK VAURA KHATIR BHETTOILOLO AITAR
Vixoi: Mhoje Sovem Rigun Ravat: Niz Pattlav Korun Kuttumb Bandat

SURVATECHIM UTRAM:

Opurbayechea kuttumbachea vangddeamno, aiz ami Kuttumbik Vaura Khatir Bhettoilolo Aitar palltanv. Heach khatir, amchea sevadhormacho vixoi zaun asa **“Mhoje sovem rigun ravat: niz pattlav korun kuttumb bandat”**. Jezuchim niz pattlavdaram koxim ami Jezunt rigun ravun amchem Kristi jivit jiyeunk favo. Kristi bhavarthi koxim ami amchem kuttumb Jezuchea totvam pormannem vaddounk zai. Him totvam mhonnlear seva-chakri, ott naslolo mog, bhogsonnem, manan vagovop, somjikai-sosnnikai dakovop ani adi. Oslea xegunnamni bhorlolim amchim kuttumbam bandunk, Jezu sovem rigun ravunk amkam kurpa ani ghottai hea Misachea Bolidanant magum-ia.

BHAVARTHEANCHEM MAGNNEM:

Zobab: Jezu sovem rigun ravun amchim kuttumbam bandunk amkam kurpa di.

1. Amchea dhormik fuddareamni aple porjechi mogan seva kortanam / dor eka kuttumba sovem kherit husko dakounk / ani Jezu sovem rigun povitr, khuxal ani jivall kuttumbam bandun haddunk adar dilear puro mhonn / Bapa lagim magum-ia.
2. Sorkar udorgotichea nanvan zaiteo ‘schemes’ bhair kaddta. / Tednam, fokot sonvsari nema pormannem nhoi / punn kuttumbachem otmik boreponn vaddoitoile upai ghetlear puro mhonn / Bapa lagim magum-ia.
3. Amchea kuttumbacheam vangddeamni / Jezu sovem rigun ravop kitlem mhotvachem tem vollkhunk / ani niz pattlavdar koxe Jezuche xikovnnem ani totvamni bhorlole ghorabe bandunk pavlear puro mhonn / Bapa lagim magum-ia.
4. Kuttumbik Vaura Khatir Bhettoilolea Aitarak / kuttumbache seve khatir vavurtoleank / zaum ‘Kuttumb Kendrant’ vo Kuttumb vangoddachea vangddeank / kurpen ani axirvadan bhor mhonn / Bapa lagim magum-ia.
5. Aichea Misachi mandavoll kortat _____. Jezun rigun ravun, xegunnamni bhorlole kuttumb tim bandunk, Bapa lagim magum-ia.

DHINVASNNI:

Mogalla Jezu, hea velar Tujea mogachea asnea pasot ami Tuka vakhanntanv. Kuttumb amkam Tujench dennem. Amche kuttumb, Tuka rigun dovrunk amkam kurpa ani zannvai di. Amchea bhurgeank, tornatteank toxench vaddloleank, Tujea Utrachea margar cholunk, magnnean thir ravunk ani Tujea sangata vell sarunk Tuzo uzvadd di. Eka-mekachea huskean ani mogan bhorlole kuttumb ami bandhunk, amkam xikoi. Oxem korun, Tuka manovtole kuttumb ani xekim ek boro somaz ami bandhunk amkam adar di. Argham ani mhoima Tuka Jezu.